

Гісторыя і тэорыя беларускага музычнага мастацтва

УДК 78.08(476)+78.03(476)+316.74:78

В.У.Дадзіёмана

**З РЭТРАСПЕКТЫЎНЫХ НАЗІРАННЯЎ
НАДЖАНРАВА-СТЫЛЯВОЙ ПАЛІТРАЙ МУЗЫЧНАЙ
КУЛЬТУРЫ БЕЛАРУСІ XVIII СТАГОДДЗЯ**



Дадзіёмана Вольга Уладзіміраўна — кандыдат мастацтвазнаўства,
дацэнт

У даследаванні гісторыі музычнай культуры кожной краіны і эпохі настает этап, на якім масіў выяўленых фактаў, быццам бы дасягнуўшы крытычнай масы, пачынае пераходзіць у новую якасць і фарміраваць цэласную карціну, што патрабуе адпаведнага, комплекснага і ўсебаковага, асэнсавання. Настаў гэты этап і ў вывучэнні айчыннай музычнай культуры XVIII стагоддзя, якая пачынае адкрывацца позірку даследчыкаў з розных бакоў, ва ўсім багацці сваіх праяў — і як адзінства разнастайных сацыякультурных утварэнняў, і як музычна-канфесійны феномен, і як уласна мастацкая з'ява. На гэтым шляху заканамерна ўзнікае пытанне аб жанрава-стылевым змесце гэтай культуры, які фарміруе як створаная, так і выкананая ў тагачаснай Беларусі музыка.

Маментальны здымак такога “гукавога поля”, зроблены нібыта з вышыні птушынага палёту, ахоплівае разнаўзоруны, пранізаны шматлікімі перакрыжаваннямі жанравы ландшафт. У ім ёсьць і мастацкая вяршыні, добра бачныя нават на далёкай гістарычнай адлегласці, і даліны бытавой творчасці, стракатыя з'явы якіх здалёк зліваюцца ў адно. Пры набліжэнні і непасрэдным уважданні ў музычную прастору становіца прыкметна, што ў яе афарбоўцы ёсьць свае каляровыя спалучэнні, светацені, згусткі і прагалы. Калі, напрыклад, свецкая бытавая музыка прадстаўлена як песеннымі, так і танцевальнымі творамі, дык канцэртна-тэатральная — пераважна опернымі, пры непараўнанльна меншай

значнасці сімфанічных. Палітра ж культава-абрадавых жанраў з прычыны поліканфесійнасці мясцовага мастацтва выглядае надзвычай стракатай: каталіцкія месы, праваслаўныя і уніяцкія псальмы, музыка іншых хрысціянскіх і нехрысціянскіх канфесій. Не менш складанае становішча і ўнутры кожной жанравай групы, што відавочна на прыкладзе оперы, амаль цалкам прадстаўленай камічнай яе разнавіднасцю.

Звяртае на сябе ўвагу і разнастайнасць стылевых з'яў айчыннай музычнай культуры, якія ахопліваюць і барока (культава-абрадавая і свецкая бытавая музыка, школьная опера), і ракако (песні Я. Голанда і М. Каз. Агінскага), і перадкласічны, і класічны стыль (аркестравая музыка М. Радзівіла і Я. Голанда, Я. Сакалоўскага і Дж. Альберціні, першыя мясцовыя оперы), і сэнтыменталізм (сцэнічныя творы Я. Голанда), і перадрамантычны стыль (кампазіцыі М. Кл. Агінскага і В. Казлоўскага). Прыйчым многія творы адзначаны спалучэннем некалькіх стылевых тэндэнций, напрыклад, баракальнай і класіцысцкай (оперы Р. Вардоцкага), ракайльнай, класіцысцкай і сэнтыменталісцкай (оперы Я. Голанда, камерныя творы М. Кл. Агінскага).

Аднак пры больш дэталёвым і паступова-дыяхронным аглядзе ўсёй панарамы становіцца бачнымі змены, якія адбываюцца ў стылевым абліччы музыкі Беларусі на працягу XVIII стагоддзя. Пры адносна малой колькасці звестак аб яе помніках з першай паловы стагоддзя (а яны абмяжоўваюцца ўскоснымі звесткамі пра некаторыя рэлігій-

ныя кампазіцыі і музычнымі матэрыяламі кантавых зборнікаў), у іх можна зауважыць дамінаванне барочных рыс. Аднак шырокамаштабнага ўвасаблення барочнага стылю ў музычнай культуры Беларусі першай паловы стагоддзя не назіраецца. Прычынай таму, на наш погляд, стала немагчымасць функцыянавання ў тагачаснай культуры буйных жанраў, якія былі асноўнымі носьбітамі і выразнікамі барочнай эстэтыкі і стылю ў агульнаеўрапейскай музычнай культуры (кантатна-аратарыяльны і оперныя кампазіцыі – на заходзе, партэсныя канцэрты – на ўсходзе ад Беларусі). Сапраўды, у надзвычай неспрыяльных сацыяльна-гістарычных абставінах тагачаснай Беларусі не мог скласціся той комплекс умоў (найўнасць буйных выканальніцкіх калектываў, высокапрафесійных кампазітарскіх сіл, вялікіх оперных цэнтраў), якія былі неабходны для плённага развіцця гэтых жанраў. Ускосным сведчаннем слушнасці нашага меркавання з'яўляецца той факт, што ў больш позні (параўналінна спрыяльны для развіцця культуры) перыяд у ёй пачынаюць праяўляцца “баракалі”, як быццам “закансерваваныя” на працягу доўгага часу. Іх можна распазнаны не толькі ў музычным помніку канца стагоддзя – оперы “Апалон-заканадаўца”, дзе яны праяўляюцца і ў змесце, і ў сродках музычнай выразнасці, але і ў помніку музычна-тэрэтичным – трактаце А. Варанца, у якім прыкметы многія праявы барочнага мыслення і апеляцыі да адпаведных музычна-эстэтычных катэгорый [1; 5]. Рудыменты гэтага стылю прысутнічаюць і ў з'явах больш шырокага музычна-культурнага плана, у прыватнасці, у паратэатральных дзеянях з музыкай, якія да канца стагоддзя захоўваюць шэраг барочных прыкмет [3, 70-75]. Натуральна, што асноўнай захавальніцай архаічных элементаў (а менавіта так выглядае барочнасць у часы класіцызму) застаецца сакральная сфера, якая выконвае ахоўна-кансервавальную функцыю. Такім чынам, музычная культура Беларусі, не атрымаўшымагчымасці для бурнага развіцця барочных стыляў з'яў у першай палове стагоддзя, кампенсуе іх малапасць пазней, у другой палове.

Зрэшты, гэты час найбольш адметны хуткім і бурным ростам новага стылявога дрэва, якое ўсё засланяе сваімі галінамі і разгалінаваннямі. Яго росквіт у Беларусі пачынаецца з наступленнем у еўрапейскай музычнай культуры эпохі класіцызму, чые прыкметы праяўляюцца шматгранна і шматблічна: ад якаснага пераўтварэння вобразна-змястоўной сферы і трансфармацыі жанравай сістэмы да абнаўлення комплексу сродкаў музычнай выразнасці. Новае адчуванне і перажыванне быцця, яго рэальная ідэальнасць увасабляючы ў мнстве вобразна-змястоўных “варыяцый”: бестурботна-гарэзлівых у М. Радзівіла, забаўна-ўсмешлівых у М. Каз. Агінскага, прыўнятага-пафасных у Я. Голанда. У сістэме выразных сродкаў таксама бачым разнастайнасць пры захаванні адзінства формульна-“кананічных” з'яў як на структурным узроўні, так і на ўзроўні кампанентаў музычнай лексікі [2; 3]. Пры гэтым падпрадкаванне нормам класіцызкага стылю адчуваецца не толькі ў свецкай, але і ў культавай музыцы (прыклад таму — Нясвіжскія месы) [7], а адыхад ад канона (у творчасці аматараў) яшчэ больш выразна падкрэслівае яго існаванне.

Але найбольш яўна стылявия зрухі адлюстраваліся і ўвасобіліся ў кардынальных зменах жанравай сістэмы, якая ў музычнай культуры Беларусі, як і іншых славянскіх краін, набыла новы выгляд і амаль поўную адпаведнасць агульнаеўрапейскай.

Як вядома, жанравы пералом, што адбыўся і ў заходніх, і ва ўсходніх еўрапейскай музыцы, быў адным з самых яркіх паказчыкаў кардынальных зрухі ва ўсёй сістэме музычных каштоўнасцей тагачаснай культуры. У кожнай краіне ён меў свае праявы, асаблівасці, але паўсюдна быў вельмі бурным і па-мастацку прадуктыўным. Ён азначаўся пераасэнсаваннем і выхадам на першы план оперна-сімфанічных жанраў, якія сталі выразнікамі новага музычнага мыслення, галоўнымі сферамі ўвасаблення і замацавання класічнага стылю. Вядома таксама, што ва ўсіх краінах найбольш яркім, па-мастацку перспектывыўным феноменам (як па эстэтычнай выніковасці, так і па ступені ўздзеяння на іншыя жанры) была опера.

Яе прыход у музычную культуру Беларусі адбыўся тады, калі гісторыя жанру налічвала больш за паўтара стагоддзя. Ужо былі пройдзены першапачатковыя этапы станаўлення оперы; ужо мінуў росквіт барочных яе форм; ужо адбыліся мастацкія дыялогі-сутыкненні паміж старымі і новымі жанравымі плыніямі і іх прадстаўнікамі; ужо ажыццяўлялася оперная рэформа Глюка і з'явіліся першыя моцартавскія шэдэўры. На гэтым высокім уздыме і ўспрыняла оперу ўсходніеўрапейскія мастацтва, настроенае на заходнюю хвалю. Рэзаніруючы творчым імпульсам, што ішлі з Захаду, яно на свой лад, вельмі творча і плённа пераасэнсівала іх і спараджала адметныя ўласныя творчыя вынікі і дасягненні.

У культуры Беларусі гэты працэс разгортаўся на фоне драматычных сацыяльна-гістарычных падзеяў, якія, здавалася б, не маглі паспрыяць развіццю опернага мастацтва. Аднак менавіта ў гэтыя часы адбылося падключэнне Беларусі да будаўніцтва еўрапейскага опернага і – шырэй – музычна-тэатральнага “дома”. Прычыну гэтага варта шукаць у рэаліях і асаблівасцях гісторыка-культурнага працэсу, што разгарнуўся на Беларусі. Для яго была характэрна своеасаблівая пульсацыя, з чарагаваннем фаз паскоранага і запаволенага руху, уздымаў і заніпадаў. Такі нераўнамерны характар развіцця, перарывісты яго контур быў шмат у чым абумоўлены збегам гістарычных абставін, больш ці менш спрыяльных для развіцця ўсёй культуры, і асабліва той надзвычай чуллівай і залежнай ад сацыяканамічных абставін формы музычнага жыцця і творчасці, якой з'яўляецца музычны тэатр. Відавочна таксама, што гістарычна спрыяльны для развіцця оперна-балетнага тэатра перыяды не заўсёды супадалі на Беларусі з перыядамі росквіту музычна-тэатральнага мастацтва ў іншых краінах. І ўвогуле, мадэль станаўлення музычна-тэатральных відаў мастацтва на Беларусі не цалкам адпавядала заходніеўрапейскай. Так, у XVII — першай палове XVIII стагоддзя, эпосе інтэнсіўнага развіцця заходніеўрапейскай оперы ад пачатковых да высокіх барочных форм, ачыннае мастацтва знаходзілася ў надзвычай неспрыяльных умовах. Гэта былі часы амаль бесперапынных войнаў, калі ўсё насељніцтва краіны, у тым ліку і вышэйшыя яго слай, лічылі галоўнымі сваімі авалязкамі абарону дзяржавы.

У другой жа палове стагоддзя, калі, нягледзячы на складаныя сацыяльна-гістарычныя калізіі, пачынаецца паступовая адбудова культуры, складаючы ўмовы для непрацяглага, але надзвычай інтэнсіўнага і пышнага развіцця музычнага тэатра. У гэты час, на парозе складаных і драматычных змен у саміх асновах існавання культуры Беларусі, развіццё высокага і найскладанейшага жанру музычнага мастацтва можна разглядаць не толькі як агонію канаючай культуры, але і як перамогу, як велич

творчага духу, што імкнуўся выратаваць культуру ад разбурэння. Аднак хуткасць і плённасць развіцця опернага мастацтва ў Беларусі, якая перажывала не лепшыя часы, можна патлумачыць і інакш, паколькі гэты працэс меў свае ранейшыя аналагі ў заходненеўрапейскай культуры. Напрыклад, у XVII стагоддзі ў аўстра-німецкіх княствах таксама склаліся не зусім спрыяльныя ўмовы для развіцця опернага мастацтва. Але тут, як і ў іншых рэгіёнах Еўропы, захоўвалася галоўная, адзначаная яшчэ В. Д. Конан [4], сацыякультурная перадумова ўзнікнення і першапачатковага станаўлення музычнага тэатра – існаванне і працвітанне магутнай магнацкай алігархіі, якая здолела ажыццяўіць патранат над маладым, патрабуючым значных матэрыяльных укладанняў музычнатаэтральным мастацтвам. Таму не дзіва, што на Беларусі, як і ў іншых рэгіёнах Еўропы, музычны тэатр атрымаў імпульсы для свайго развіцця не раней, чым арыстакратыя змагла ўзяць яго пад сваю апеку. Зніклі ж магнацкія тэатры таксама адначасова і ў сувязі з занядбамі дварцова-арыстакратычнай культуры. І прайшло цэлае стагоддзе, пакуль на Беларусі ўзніклі адпаведныя ўмовы для арганізацыі альтэрнатыўнага, створанага пад муніцыпальным патранатам опернага тэатра ў Мінску.

Так гісторыя зноў пацвердзіла, што “опера стала на ногі толькі ў тых краінах, дзе асвечаная магнацкая алігархія апекавала яе”, што “не толькі ў аўстра-німецкіх княствах, але ва ўсіх тых краінах, дзе опера прывілася, музычны тэатр ці пастаянна, ці на рannяй, вырашальнай стадыі быў у той ці іншай форме звязаны з прыдворна-арыстакратычным асяроддзем” [4, 69–71].

Працягваючы агляд музычных жанраў, трэба звярнуць увагу таксама і на сімфонію – жанр, які стаў у еўрапейскай музычна-прафесійнай культуры XVIII стагоддзя адным з лёсавызначальных. Менавіта ў сімфоніях (у першую чаргу, творах венскіх класікаў, а таксама прадстаўнікоў іншых сімфанічных школ) на найбольш агульненай і высокамастацкай форме разлізаваліся тыя філософска-эстэтычныя ідэі, тыя змястоўныя, структурна-кампазіцыйныя, працэсуальна-драматургічныя, агульнастылявыя і канкрэтна-лексічныя прынцыпы, якія сталі выразнікамі класіцызмскага музычнага мыслення.

Вядома, што сімфонія, у адрозненне ад оперы, не атрымала шырокага распаўсюджання ва ўсходненеўрапейскім мастацтве. Калі ў Аўстрыі і Германіі, Італіі і Францыі яна аказалася адным з вядучых жанраў эпохі класіцызму, дык у Расіі, Польшчы, на Украіне, у Літве і Беларусі яна прадстаўлена параўнальна сціплай колькасцю замежных узору і адзінковымі мясцовымі творамі. Пры агульнай для ўсходненеўрапейскіх культур індыферэнтнасці ў адносінах да сімфанічнага жанру, прычыны гэтай з'явы ў розных музычна-культурных арэалах былі, як уяўляеца, рознымі. У Расіі, напрыклад, жанры сімфанічнай музыкі ў той час яшчэ праходзілі этап адаптациі на мясцовай музычна-прафесійнай глебе, якая спачатку фарміравалася на вакальных традыцыях, абумоўленых дамінаваннем праваслаўнай абрадавасці, і не зведала дагэтуль моцных інструментальных упłyvaў. Для таго каб сімфонія заняла годнае месца ў рускай музыцы, патрэбна было своеасаблівае пасрэдніцтва бытавых інструментальных жанраў, а таксама розных відаў аркестравай музыкі і музычнага аркестраў. На Беларусі ж, як і ў Польшчы, Літве і на Украіне, традыцыі інструменталізму склаліся здаўна (ад часоў замацавання каталіцкай і

пратэстанцкай канфесіі і іх музычна-літургічных традыцый). У гэтым рэгіёне, здавалася б, існавалі ўсе ўмовы не толькі для рэцэпцыі і арганічнага засваення замежных узору сімфанічнай музыкі, але і для стварэння ўласных. І сапраўды, жанр сімфоніі знайшоў плённае ўвасабленне ў творчасці кампазітараў, якія працавалі на Беларусі – Я. Голанда, Я.(?) Сакалоўскага, Дж. Альберціні, Э. Ванжуры, А. Дураноўскага, Ю. Дашчынскага. Аднак на сённяшні дзень мы не маєм дакладных звестак, якія б указвалі на факт стварэння і выканання іх твораў менавіта ў Беларусі. Хутчэй за ўсё, сімфонія не была жанрам, найбольш прыцягальным і характэрным для беларускага перыяду іх творчасці. Адну з прычын гэтага варта шукаць у рэзілях мясцовай арыстакратычнай культуры, з якой былі цесна звязаны названыя і іншыя творы і ў межах якой функцыянувалі перш за ўсё сімфанічныя жанры. Для дадзенай культуры, верагодна, больш пажаданымі былі заходненеўрапейскія ўзоры сімфанічнай музыкі (іх дамінаванне адлюстроўваюць усе захаваныя рэпертуарныя спісы). Пытанне ж аб заказе сімфоніі мясцовым кампазітарам, верагодна, не стаяла настолькі востра, каб выклікаць да жыцця шмат такіх твораў.

З сімфанічных жанраў, да якіх звязталіся кампазітары Беларусі, варта адзначыць оперную і балетную уверцюру, якая, падобна рускай уверцюры, у пэўным сэнсе замяшчала ўласна сімфонію. Уверцюры пакінулі пасля сябе Я. Голанд, Э. Ванжура, Р. Вардоцкі, М. Кл. Агінскі, В. Казлоўскі. При ўсей разнапланавасці гэтых твораў іх яднаюць пэўныя жанрава-стылевыя рысы і, перш за ўсё, адзінства з агульнаеўрапейскімі музычнымі традыцыямі свайго часу. Гэта праяўляецца і ў трактоўцы уверцюры як агульна-інтрадынага твора, і ў канкрэтных структурна-кампазіцыйных, мелодыка-тэматычных і ладатональных прыёмах, а таксама ва ўвасабленні прынцыпаў санатнасці ў форме, драматургіі, тэматычнай арганізацыі. Адметна, што уверцюры кампазітараў Беларусі ў найбольшай ступені пераўтвараюць прынцыпы заходненеўрапейскага музычнага мастацтва і не змяшчаюць тых народна-жанравых элементаў, якімі адзначаны ўзоры гэтага жанру ў творчасці рускіх кампазітараў [8].

Іншыя канцэртныя інструментальныя жанры, якія ў той час плённа развіваліся ў заходненеўрапейскай музычнай культуры (саната, квартэт, канцэрт і г. д.), у творчасці мясцовых кампазітараў, падобна сімфоніям, прадстаўлены толькі адзінкамі ўзорамі. Прыкладна такое ж становішча назіраецца і ў галіне “прамежкавых”, канцэртна-бытавых жанраў (серэнада, дывертысмент), прыклады якіх таксама аблікоўваюцца адзінкамі творамі. Разам з тым у рэпертуарных спісах шырока прадстаўлены творы заходненеўрапейскіх майстроў, якія, верагодна, пастаянна выконваліся ў канцэртах. Прычыны гэтага феномена можна патлумачыць зноў жа спецыфікай прыярытэтнай арыстакратычнага асяроддзя, у якім найбольшым попытам карысталіся кампазіцыі замежных аўтараў.

З іншых канцэртна-тэатральных жанраў, распаўсюджаных на Беларусі, варта назваць араторыю і канцэрту. У часы класіцызму гэтыя жанры, як вядома, ужо стараплілі сваё быльое значэнне. Аднак да іх ўсё яшчэ звязталіся як вядучыя заходненеўрапейскія кампазітары (Ё. Гайдн, В. А. Моцарт), так і музыканты “другога круга”, у творчасці якіх дадзеныя жанры сталі не толькі захавальникамі барочных традыцый, але і сферай увасаблення новага зместу і сродкаў выразнасці.

Кантата і араторыя, безумоўна, былі добра вядомы і на тагачаснай Беларусі, абы чым сведчалі шматлікі ўпамінанні ў рэпертуарных спісах. Аднак у творчасці мясцовых кампазітараў прадстаўлены толькі асобныя ўзоры (маючыя на ўвазе панегірычныя кантаты Я. Голанда і М. Радзівіла), якія ўвасобілі прынцыпы класіцызкага музычнага стылю.

Увогуле бурнае развіццё канцэртна-тэатральных жанраў адыграла вызначальную ролю ў фарміраванні музычнага мастацтва класіцызкай эпохі. Аднак вядома і тое, што ў гэтую эпоху не страчвалі свайго значэння і жанры бытавой музыкі, якія складаюць асобую, хоць і цесна ўзаемазвязаную з іншымі, жанравую сферу еўрапейскага музычнага мастацтва.

З вакальных жанраў свецкай музыкі ў гэтым плане асабліва істотную ролю адыгрывалі песня і раманс. Лірычныя і назіральныя, сэнтыментальныя і жартоўныя, простыя і наўмысна-этыкетныя, яны набылі вялікую папулярнасць ва ўсіх еўрапейскіх краінах.

У музычнай рэчаінасці Беларусі, як і ўсёй Еўропы, жанры камерна-вакальныя музыкі існавалі, натуральна, у адзінай мастацкай прасторы з оперна-сімфанічнымі. У тагачасным мастацка-бытавым асяроддзі вечарына са спевамі працягвалася балетным спектаклем у magnaцкай сядзібе, а перад паказам оперы ладзіўся баль з багатай танцавальнай "праграмай". Да таго ж аўтарамі оперна-сімфанічных і камерна-вакальных твораў часта былі адны і тыя ж кампазітары: Я. Голанд і В. Казлоўскі, М. Каз. Агінскі і М. Кл. Агінскі. Адметна, дарэчы, што творы двух першых адыгралі найбольш значную ролю ў развіцці адпаведна нямецкай і рускай камерна-вакальнай музыкі. Што ж датычыцца творчасці Агінскіх, дык яна непасрэдна звязана менавіта з культурай Беларусі. Аднак іх камерна-вакальная творы (як і кампазіцыі іншых музыкантаў Беларусі) не сталі, у адрозненне ад твораў рускіх аўтараў, сферай пераўтварэння народна-песенных традыцый, спалучэння акадэмічнага і фальклорнага пачаткай. Узоры іх песеннай лірыкі ў значнай ступені захавалі сувязі з заходнім вакальным традыцый і засталіся вернымі як музычнай, так і слоўнай мове асяроддзя, у якім яны ўзніклі. Гэта таксама выкліканы перш за ўсё прычынамі агульнакультурнага характару: у колах тагачаснай арыстакратыі, дзе бытавалі камерна-вакальная жанры, наўрад ці маглі быць запатрабаваны ўзоры беларускамоўнай песні, заснаванай на фальклорным матэрыяле¹.

Аднак шматлікія літаратурныя тэксты і музычны матэрыял ананімных лірычных песень і кантату красамоўна сведчалі аб распаўсюджванні на працягу XVIII стагоддзя беларускамоўнай песеннай творчасці. Апошняя найбольш шчыльна звязана з той вельмі значнай музычнай сферай, якая ахоплівала надзвычай шырокую храналагічную, геаграфічную і сацыяльную прастору, а ме-

¹ Цікава, што падобная сітуацыя захавалася ў культуры Беларусі і ў значна больш позні перыяд, калі Станіслаў Манюшка, ствараючы свае "Хатнія спеўнікі" на сюжэты беларускіх народных песень, перакладзеных на польскую мову Я. Чачотам і У. Сыракомлем, пазбягаў фальклорных цытат у музыцы. Карыстаючыся сродкамі, выпрацаванымі ў акадэмічнай і гарадской бытавой музыцы, ён зрабіў гэтыя песні даступнымі і зразумелымі мясцовай інтэлігенцыі, выхаванай на заходніх музычных традыцыях.

навіта – з кантавай культурай [гл. 5]. Функцыянуочы ва ўсіх грамадскіх слаях, яна выконвала ролю своеасаблівага пасрэдніка паміж прафесійным і фальклорным пластом і заставалася адным з галоўных захавальнікаў уласна беларускіх элементаў у музычнай культуры Беларусі.

Сярод жанраў бытавой музыкі побач з песьеннымі распаўсюджваліся і танцавальныя. Найбольшая колькасць звестак захавалася пра паланэз, які на Беларусі, як і ў іншых краінах (асабліва ў Польшчы і Расіі), быў надзвычай папулярным. Гэты танец апінуўся ў цэнтры ўвагі як мясцовых кампазітараў-прафесіяналаў, так і аматараў. Характэрна, што ў іх творчасці надзвычай выразна праявілася тэнденцыя жанравай трансфармацыі, паэтызацыі жанру, пераўтварэння яго з танцавальнай бытавой п'есы ў канцэртны твор, лірычную замалёку, эмансіянальна насычаную карціну. Найбольш пуката гэта выявілася ў творах М. Радзівіла (паланэз "Паляванне"), М. Кл. Агінскага (шэраг лірычных паланэзаў), Я. Голанда ("Ваенны паланэз"), В. Казлоўскага (аркестравыя паланэзы) [2; 3].

Паланэз увайшоў і ў музычную тканіну оперных твораў (ары і ў "Апалоне-заканадаўцы" Р. Вардоцкага і "Чужым багацці" Я. Голанда), што з'яўляецца адным сведчаннем шырокага распаўсюджання гэтага жанру і арганічнага яго пераўтварэння ў музычным мастацтве Беларусі. Дадзеная акаличнасць тлумачыць і факт папулярнасці паланэза (у першую чаргу славутага твора М. Кл. Агінскага) у сучасных народных музыкантаў, для многіх з якіх гэта кампазіцыя стала своеасаблівой "візітнай карткай"².

Увогуле жанры свецкай бытавой музыкі, што атрымалі шырокое распаўсюджванне ў музычнай культуре Беларусі (як і іншых краін), па сутнасці, сталі асновай музычнага жыцця розных грамадскіх груп тагачаснага насельніцтва. Гэтыя жанры, здавалася б, непараўнальная менш аксіялагічна значныя, чым канцэртна-тэатральныя, у музычна-культурнай рэчаінасці Беларусі аказаліся надзвычай істотныі. Менавіта яны ўтварылі ту ю творча-прадуктыўную сферу, якая стала захавальніцай беларускіх элементаў у айчынным музычным мастацтве, сферу, што засталася непарушнай і ў больш позні перыяд, калі пасля разбурэння прыватнаўласніцкіх музычных цэнтраў значна ўскладніліся ўмовы развіцця творчасці ў оперна-сімфанічных жанрах. Бытавая ж музыка працягвала развівацца ў дробных ачагах музычнага жыцця (арыстакратычных салонах, шляхецкіх сядзібах, дамах гараджан), якая і сталі ў пачатку XIX стагоддзя асноўнымі цэнтрамі музычнай творчасці.

У адрозненне ад свецкіх жанраў, што ў цэлым фарміраваліся паводле агульнаеўрапейскай мадэлі, жанры культавыя мелі ў Беларусі сваю спецыфіку.

На працягу XVIII стагоддзя, нягледзячы на інтэнсіўнасць разгортання секулярызацыйных працэсаў (што пачынілі за сабой як змену суадносін жанраў на карысць свецкіх, так і трансфармацыю і напаўненне літургічнай музыкі новым зместам), музычна-канфесійная галіна паданішчам засталася ў еўрапейскім мастацтве надзвычай багатай і прадстаўнічай. Нават у апошнім трэці стагоддзі ў літургічных жанрах працавалі першакласныя кампазітары – ад Моцарта і Гайдна на еўрапейскім Захадзе да Бартніянскага і Беразоўскага на Усходзе. На працягу ста-

² Звесткі атрыманы з размовы з этнаінструментазнаўцам I. Назінай.

годдзя захоўваеща і ўсталяваны спрадвеку музычна-канфесійны падзел, што адлюстроўвае падзел уласна канфесійны і ўтварэнне монарэлігійных арэалаў – праваслаўнага на ўсходзе і каталіцкага на захадзе ад Беларусі.

Іх сумежкам, сферай дачынення, спалучэння, сутыкнення і змяшэння па-ранейшаму застаўца беларускія землі, дзе, нягледзячы на замацаванне ў якасці вядучых канфесій рымскай прыналежнасці (рымска- і грэка-каталіцкай, ці каталіцкай і уніяцкай), захоўваеща, як і раней, пэўны парытэт і назіраеца вялікая разнастайнасць літургічных і, адпаведна, музычна-літургічных традыцый. Гэтаму ў пэўнай меры спрыяе арыентацыя на праваслаўную абрадавасць і працяг яе традыцый уніяцкай царквой, а таксама сусідаванне хрысціянскіх і нехрысціянскіх плыніяў. У музычнай культуры Беларусі другой паловы стагоддзя каталіцкія месы, рэспансоры, афертопры, як і раней, суседнічаюць з праваслаўнымі і уніяцкімі стыхірамі, трапарамі і акафістамі, а пратэстанцкія харалы – з хасідскімі напевамі і мусульманскімі псалмодыямі. І няхай тагачасная літургічная музыка Беларусі, мяркуючы па выяўленых яе помніках, не зведала найвышэйших мастацкіх узлётаў, яна заставалася надзвычай багатай і разнастайнай у сваіх праявах.

Такім чынам, першапачатковы разгляд акрэсленага пытання дазваляе выказаць меркаване аб тым, што

ў XVIII стагоддзі жанрава-стылявое аблічча музычнай культуры Беларусі ў асноўным фарміравалася ў адпаведнасці з агульнаеўрапейскім тэндэнцыямі і характарызавалася трансфармацыяй вобразна-змястоўнага боку музыкі, звязанай з адыхадам ад сакральнай сферы, а таксама вылучэннем і замацаваннем у другой палове стагоддзя класічнага стылю і тэатральна-канцэртных жанраў у якасці вядучых. Разам з тым можна залежаць, што айчыннай музычнай культуры была ўласціва асаблівая разнастайнасць канфесійнай жанравай палітры, вялікая роля свецкіх бытавых жанраў і некаторая абмежаванасць (у параўнанні з заходнім Еўрапейскім мастацтвам) канцэртна-тэатральных. У музычнай культуры Беларусі не набыў актыўнасці характары для славянскіх культур працэс насычэння музыкі акадэмічнай традыцыі народна-жанравымі элементамі, а развіццё некаторых жанраў (у тэатральна-канцэртнай галіне) не атрымала канчатковага завяршэння і абарвалася як бы на ўзлёце – зноў жа шмат у чым з-за сацыякультурных абставін. Аднак усё гэта не значаць, што агульнаеўрапейская музычна-жанравая тэндэнцыя не атрымалі ў айчыннай культуры творчай рэалізацыі. Наадварот, гэта рэалізацыя адбылася, толькі, як і ў паліэдні стагоддзі, у адпаведнасці з умовамі існавання айчыннай культуры і яе гістарычным лёсам.

Літаратура

1. Барышев Г., Голікова Л. Музыка в школьном театре Белоруссии XVI – XVIII вв. // Музыкальный театр Белоруссии: Дооктябрьский период. Мин., 1990. С. 83-138.
2. Дадзіёманава В. Нарысы гісторыі музычнай культуры Беларусі. Мин., 2000.
3. Дадоімова О. Музыкальная культура городов Белоруссии в XVIII веке. Мин., 1992.
4. Конен В. Театр и симфония: Роль оперы в формировании классической симфонии. М., 1974.
5. Костюковец Л. Кантовая культура в Белоруссии: Массовые канты-гимны, лирические канты-псалмы. Мин., 1975.
6. Ліхач Т. Тэорыя харальных спеваў на Беларусі. Мин., 1999.
7. Музыка Беларусі XVIII стагоддзя: (“Нясвіжскія месы”). Мин., 1991.
8. Федосова Э. Русский музыкальный классицизм. Становление сонатной формы в русской музыке до Глинки: Учеб. пособие по курсу “Анализ музыкальных произведений”. М., 1991.

РЭЗЮМЭ

У артыкуле разглядаюцца асноўныя тэндэнцыі фарміравання жанрава-стылявога зместу музычнай культуры Беларусі XVIII стагоддзя. Аўтар прыходзіць да вынікі аб адпаведнасці яе асноўных з'яў агульнаеўрапейскай мадэлі, а таксама адзначае пэўныя спецыфічныя рысы айчыннай музычнай культуры.

SUMMARY

The article deals with the basic trends of formation of the genre-and-style contents of the musical culture of Belarus of the 18th century. The author comes to the conclusion about correspondence of its main phenomena to the general-European model, and also marks certain specific features of the national musical culture.